

లక్ష్మితోజా విశ్వాకం

వసుంధర



(గత సంచిక తరువాయి)

దురదృష్టమేమిటంటే ఆ మిశ్రమం హడావుడిగా
తయారుచేశాడాయన. పాళ్ళు గుర్తులేవు. తయారీకి ఏమి

వాడాడో మాత్రం గురుంది.

ఆ రోజునుంచి ఈ రోజువరకూ కొన్ని వందల ప్రయోగాలు చేయాలి వచ్చింది. ఇన్నాళ్ళకు ఈ రోజు శ్రమ ఫలించింది.

“లింగం— నేను చేసిన ఒక చిన్న పాఠపాటు ఇంత కష్టానికి దాటితీసింది. ప్రయోగాలు చేయడంలో మాడావుడి పనికిరాదు. అప్పుడే నేను తాపీగా వుండి ప్రయోగానికి సంబంధించిన అన్ని వివరాలూ రాసి పెట్టుకుని వుంటే ఇన్నాళ్ళ శ్రమ తప్పేది! ఏమిటే నేను నీ కృషితో ఫలితం సాధించావు. ఎటొచ్చి ఈ మందు విషయమే మనం మరికొన్ని నిర్ధారణలు చేయాలివుంది—” అన్నాడు మాహాదేవుడు.

అప్పుడు ప్రొఫెసర్ చెప్పిన పరీక్షలన్నీ ఓపికగా చేశాడు లింగం.

రాత్రి మూడు గంటలకు అన్ని ముగిశాక ఇద్దరూ పడుకున్నారు. పడుకునేముందు ప్రొఫెసర్ లింగంతో అన్నాడు—“రేపు నువ్వు సెంట్రల్ లాబరేటరీకి వెళ్ళి మన శాంపుల్ ఇన్ స్ట్రుమెంటల్ అనాలిసిస్ చేయించాలి” అన్నాడు.

ఏడయ్యేసరికల్లా లింగం లేచిపోయాడు. ప్రొఫెసర్ కంటే ఎక్కువ ఆత్రుతగా ఉండటానికి, ట్రైబుటోమ్మి దయ్యేలోగా ఆతను రాత్రి చేసిన శాంపుల్ లాంటివి మరి కొన్ని తయారుచేసి—సెంట్రల్ లాబరేటరీకి ప్రయాణం వున్నాడు.

ఈలోగా ప్రొఫెసర్ సెంట్రల్ లాబరేటరీకి ఫోన్ చేసి—తన అసిస్టెంటును పంపిస్తున్నాననీ, అర్జంటుగా అనాలిసిస్ కావాలని చెప్పాడు. ఆవతలి సమాధానం

విని సంతృప్తిగా ఫోన్ పెట్టేశాడు.

లింగం తిరిగివచ్చేలోగా మహదేవుడు శరీర నిర్మాణానికి సంబంధించిన విషయాల గురించి చదువుతూ కూర్చున్నాడు. అలా చదువుతూ ఆయన ఎన్నో పాయింట్లు నోట్ చేసుకున్నాడు.

లింగం సర్దిగా పన్నెండింటికి తిరిగివచ్చాడు. ప్రాఫెసర్ ఆత్రుతగా—“అనాలిసిస్ వాల్యూస్ ఏవిటి?” అనడిగాడు.

లింగం ఆయనకా కాగితా లందించాడు.

మహదేవుడు శ్రద్ధగా వాటిని పరీక్షించి తృప్తిగా తల తాటించాడు.

“లింగం! ఎలుకలకూ, మనిషికి శరీర నిర్మాణంలో భేదాన్నాధారంగా చేసుకుని ఇప్పుడు నేను కొన్ని లెక్కలు తయారుచేస్తాను. ఈ మందు మపయోగించి ఇంజక్షన్ ఎలా చేయాలో ఫార్ములా వేస్తాను. అదయ్యాకే భోజనం—ఈలోగా నువ్వు భోజనం చేసిరా!” అన్నాడు మహదేవుడు.

ఆయన ఆ లెక్కల్లోంచి బయటపడేసరికి మూడయింది. ఓ కాగితాన్ని లింగానికిచ్చి ఆయన భోజనానికి వెళ్ళాడు. లింగం ఆ కాగితాన్ని ఆత్రుతగా చూశాడు.

• ఆ ఫార్ములా అతడికర్ధంకాలేదు. ఇంతవరకూ ఎన్నడూ చూడని కొత్తరకంగా ఉందది.

మహదేవుడు భోంచేసి వచ్చాక—“ఇది నాకర్ధం కావడంలేదుసార్!” అన్నాడు లింగం.

“అందులో ఆశ్చర్యమేమీ లేదు. ఈ ఫార్ములాను నేను ఎలా తయారుచేశానో నాకు తెలియడంలేదు. నా ఎదురుగావున్న పుస్తకాలుకానీ, మనంచేసిన ప్రయోగాలు కానీ ఈ ఫార్ములాకు ఆధారంకాదు. మనం తయారు

చేసిన ద్రావకం మాత్రం ఈ ఫార్ములాలలో కీలకం. సానాన్ని పొందింది, అయిన్ స్టీన్ కు $E = mc^2$ అని ఎలా తటిందో నాకూ ఇది అలాగే తటింది. కానీ ఈ కాగితం చాలా ముఖ్యం. ఇది పోతే నేను మళ్ళీ ఇలాంటి తయారుచేయగలనో లేదో—” అన్నాడు మహాదేవుడు.

“ఇదంతా నాకు చాలా డిప్లొంగ్ గా ఉందండి. మొదటి ప్రయోగం ఎప్పుడు చేస్తామో తెలియదు— శుభ క్షణంకోసం నేను ఆత్రుతగా ఎదురు చూస్తున్నాను—” అన్నాడు లింగం.

“కంగారుపడకు. ఆ శుభదినం త్వరలోనే రానున్నది ఎటొచ్చి అందుకు మనకొక శవం కావాలి— ... అన్నాడు మహాదేవుడు.

“శవనూ?” అని ఉలిక్కిపడ్డాడు లింగం. అందులో ఆశ్చర్యమేమున్నది? చచ్చిన మనిషిని బ్రతికింప ప్రయోగం శవంలేనిదే ఎలా ముందుకు సాగుతుంది?

“శవమంటే మామూలు శవం కాదు. తాజా శవం” అన్నాడు మహాదేవుడు.

“తాజా శవం ఎలా దొరుకుతుంది సార్! ఈ ఊళ్ళ జబ్బుతో వున్న వాళ్ళ లిస్టులన్నీ సంపాదించాలి మనం.

“అంత కంగారుపడకు నాయనా!” అని నవ్వే మహాదేవుడు — “ప్రతిరోజూ శవాల్ని ఉత్పత్తి కర్మాగారం ఒకట ఈ ఊళ్ళో వుంది. దాని ధర్మాసుపత్రి—”

“మీ అయిడియా బాగానే ఉంది సార్! ధర్మాసుపత్రికి వచ్చే మనుషులే కుళ్ళిన శవాల్లా వుంటా అక్కడ తాజా శవాలు దొరుకుతాయంటారా?” అంటే ధర్మసందేహం వెలిబుచ్చాడు లింగం.

“అంతగా తాజా శవం దొరక్కపోతే—ప్రయోగం పానుతామా? హత్యచేసేనా తాజా శవాన్ని తయారు చేస్తాం?” అన్నాడు మహాదేవుడు.

లింగం ఉలిక్కిపడి—“హత్యా? ఎవర్ని” అన్నాడు.
 “ఎవడో ఒకడు ఆ సమయానికి దొరక్కపోడులే—” అన్నాడు మహాదేవుడు.

9

అమావాశ్య ఇంక రెండు రోజులే ఉంది. వకుళ మధుతో తన స్నేహాన్ని పునరుద్ధరించడానికి ఆశ్రయం కోరింది. ఆమెకు అవకాశం రావడంలేదు. ఆ రోజున ఆమె తేగించింది.

ముందుగానే నీటుగా ముస్తాబయింది. మధు వీధిలోంచి వచ్చాడు వెడతాడా అని ఎదురు చూస్తోంది. అతనలా వెళ్ళడం చూడగానే—కాస్త దూరం వెళ్ళనిచ్చి తనూ వీధిలోకి వెళ్ళింది.

ఆమె వీధిలోకి వెళ్ళడం కారణం చూడలేదు.

వకుళ త్వరత్వరగా అడుగులువేసి అవతల వీధిలో మధును కలుసుకుని—“మధు!” అంది.

మధు ఆశ్చర్యంగా ఆమెను చూసి—“నువ్వో?” అన్నాడు.

“నీతో మాట్లాడాలి. అలా పొర్కుకి వెడదామా?” అంది వకుళ.

మధు వెంటనే అంగీకరించాడు. ఇద్దరూ దగ్గరోనే నన్న పొర్కుకి వెళ్ళారు.

“నువ్వు మళ్ళీ నన్ను కలుసుకుందుకు రాలేదు—” మూరంగా అంది వకుళ.

“మీ పిన్ని చేసిన గొడవ మాశావుగా. అందులోంచి

తెటపడానికి నోటికొచ్చిన అబద్ధమాడేశాను. ఆ తర్వాత నువ్వు నన్ను ఆసహ్యించుకుంటావేమోనని భయంవేసింది. నిజం చెప్పావా—కాస్త సిగ్గేసింది కూడా!” అన్నాడు మధు దీనంగా ముఖంపెట్టి.

“మధూ— నేను నిన్ను ఎంతగా ప్రేమిస్తున్నానంటే— నువ్వెంత తప్పుచేసినా క్షమించేయగలను. నీ రాకకోసం నేనెంత తపించిపోతున్నానో నీకు తెలియదు. నీకోసం ఇటీవల మా పిన్నిని కూడా ఎదిరిస్తున్నాను. ఎవర్నీ లెక్కచేయడం మానేశాను. ఇది కనిపెట్టే మా పిన్ని తన తమ్ముడు కోదండాన్ని రప్పించింది. వాణ్ని నన్ను లాంగదీసుకోమని ఉసిగొల్పింది కూడా. కోదండానికి నేను స్పష్టంగా చెప్పాను—నా హృదయం మధుకే అంకితమైపోయిందని. కోదండాం తన ప్రయత్నాలు మానలేదు. అఖిరికి ఓ రోజున వాడు చాలా దూరం వెళ్ళి నన్ను బలవంతం చేయబోయాడు. అందుకు ఆవసరమైన పరిసీతులు పిన్ని కల్పించింది—”

“అప్పుడేం జరిగింది?” అతడు అడిగాడు మధు.

“కోదండాం బుర్ర రామకీర్తన పాడించాను. ఇప్పుడు హాస్పిటల్లో వున్నాడు—” అంది వకుళ.

మధు ఉలిక్కిపడి అప్రయత్నంగా తన తల తడుము కున్నాడు.

వకుళ నవ్వి—“ఇప్పుడు నేను కష్టపడి నీ వెనకాలే ఎందుకొచ్చానో తెలుసా? కోదండాం మళ్ళీ మనుషుల్లో తిరిగేలాగా—నేను నీదాన్ని కావాలనుకుంటున్నాను. అందుకు పెళ్ళి చేసుకోవాలన్న ఆంక్ష కూడా విధించను. ఒక్కసారి మనం కలిసి గడిపితే—మనిషికి వివాహమే పోయిందనే భావిస్తాను నేను. ఆ తర్వాత అంతా నీ

నిజాయితీకే విడిచిపెడుతున్నాను—” అంది.

మధు శరీరంలో సంచలనం కలిగింది. మనసుకు త్యాహం కలిగింది. కానీ ఆతను అంతా దాచుకుందుకు ప్రయత్నిస్తూ—
“అయితే ముహూర్తం ఎప్పుడు?” అన్నాడు.

“ముహూర్తమే అది—నాకు బాగా అచ్చివచ్చిన కోజు. ఎల్లండి రాత్రి పన్నెండు గంటలకు సువ్యూమామూలుగా గోడ మాకిరా. నీ కోసం ఎదురు చూసాంటాను—” అంది వకుళ.

మధు తల ఊపాక వకుళ అక్కణ్ణించి లేచి ఇంటికి వెళ్ళిపోయింది. ఆమె ఇంట్లో అదుగు పెడుతూండగానే—
“ఎక్కడికెళ్ళావ్?” అనడిగింది శారద.

“ఎక్కడికో అక్కడికి—” అంది వకుళ నిర్లక్ష్యంగా.

“వయసొచ్చిన పిల్లవు. సిగ్గులేదూ — ఇవ్వు మొచ్చినట్లు తిరగడానికి....”

“వయసొచ్చిన పిల్లనని తెలిసేకదా—నీ తమ్ముణ్ణి నామీద కుసిగొల్పావు. అంతకంటే ఎక్కువగా నేనేం చెడిపోలేదులే—” అంది వకుళ నిర్లక్ష్యంగా.

ఏం మాట్లాడాలో శారదకు తెలియలేదు. పిల్లిలా పడుండే వకుళ ఏం చూసుకుని తన్నిలా ఎదిరిస్తోందో ఆమెకు అరంకావడంలేదు. కానీ ఆమెలో ఉక్రోశం పెరిగిపోతోంది.

వకుళ తెగించింది. ఇంట్లో ఎవర్నీ లక్ష్యపెట్టడం లేదు సరిగదా—చంపుతానని బెదిరించింది కూడా! దాని బ్రతుకేమిటో దానికి తెలియాలంటే ఒక్కటే మార్గం....

శారద ఆ సాయంత్రం హాస్పిటల్ కు వెళ్ళి కోడండంతో మంతనాలాడింది.

“ఆ వకుళ సువ్య చావలేదని బాధపడుతుందిరా!
ఈసారి నిన్ను చంకేస్తానని కూడా అంది. దానికి గర్వం
బాగా పెరిగిపోయింది. ఎలాగో దానికి బుద్ధి చెప్పాలి!”
అంది శారద.

కోదండం పళ్ళు పటపట లాడించాలనుకున్నాడు గానీ
తలమీది గాయం అందుకు సహకరించలేదు.

“దానికి నిజంగానే బుద్ధి చెప్పాలే! ఒక్క టే
ఉపాయం కనబడుతోంది నాకు” అన్నాడు
కోదండం.

“ఏమిటది?”

“నా స్నేహితుడొకడున్నాడు. ఫోన్ నంబరిస్తాను.
అతడికి ఫోన్ చేసి నా దగ్గరకు పంపించు. అన్ని ఏర్పాట్లూ
జరిగిపోతాయి—” అన్నాడు కోదండం.

“ఎలా—?”

“అడవాళ్ళను కూర్తంగా హింసించగల వాడొక
డున్నాడు. వాడి పేరు జగ్గు. జగ్గును ఒక రాత్రి వకుళ
మీదకు వదిలిపెడతాను. అందుకు నీ సహకారం
అవసరం—”

“అదేమిటా—దాన్ని సువ్య పెళ్ళిచేసుకోవూ?”
అంది శారద.

“పెళ్ళా? దాని బ్రతుకు కుక్కలు చింపిన విస్తరి
చేయడమే నా ధ్యేయమిప్పుడు!” అన్నాడు కోదండం.

శారద హాస్పిటల్లోని ఫోన్ ఉదయోగించి కోదండం
చెప్పిన నంబరుకు అతడు కోరిన సందేశాన్నందించింది—

“నన్ను మళ్ళీ ఎప్పుడు రమ్మంటావురా?” అడిగిందామె.

“రేపుదయం వచ్చావంటే ముహూర్తం చెబుతాను—”
అన్నాడు కోదండం.

లాభా చేటరీలో ఇంజక్షన్ ముందు తయారు చేస్తున్నాడు లింగం.

మహాదేవుడు డ్రాయింగ్ రూంలో కూర్చున్నాడు. సరిగ్గా అప్పుడే కాలింగ్ బెల్ మ్రోగింది. కాసేపటికి ఒక మధ్య వయస్కు డాగడిలో అడుగుపెట్టాడు.

“అరే — అన్నయ్య!” అన్నాడు మహాదేవుడు ఆశ్చర్యంగా.

మహాదేవుడి అన్నయ్య శివశంకరం అక్కడే ఓ కుర్చీలో కూలబడి—“నీ దగ్గరకు రావాలని చాలా కాలంనుంచి అనుకుంటున్నాను. కానీ ఇలా వస్తానని ఎప్పుడూ ఆనుకోలేదు—” అన్నాడు.

“ఏమయిందన్నయ్యా?” అనడిగాడు మహాదేవుడు.

“మృతసంజీవనీ మూలిక గురించి పుస్తకాలు తిరగే నూండగా ఓ విచిత్రమైన విషయం బయటపడింది. ఇంత వరకూ ఎవ్వరూ దాన్ని గమనించినట్లు లేదు—” అన్నాడు శివశంకరం.

“ఏమిటది?”

“ఒక శ్లోకం భావం నాకు సరిగ్గా అర్థంకాలేదు. నిఘంటువు దగ్గర పెట్టుకుని దానికి ఎన్ని రకాల అర్థాలు సాధ్యపడతాయో విచారించాను. ఆ ప్రకారం ఒక విచిత్రమైన శక్తి గురించి తెలిసింది. అది మానవమేధకు అందని శక్తి. అత్యంత బలవత్తరమైన శక్తి. కానీ అది దుష్ట శక్తి! ఆ దుష్ట శక్తిని పూర్వం భద్రుడనేవాడు వశపర్చుకుని—ప్రపంచాన్ని ఆట్టుడికించాడు—” అన్నాడు శివశంకరం.

“ఇలాంటి మాంత్రికుల కథలు మన గ్రంథాల్లో చాలా

చదివాంకదా!” అన్నాడు మహదేవుడు.

“ఇది మాంత్రికుడి కథ కాదు. దుష్ట శక్తి మంత్రాలతో కాదు తయారుచేస్తా - మందులతో! ఆ మందులుపయోగిస్తే ఎవరైనా ఆ దుష్ట శక్తిని తయారు చేయవచ్చు—” అన్నాడు శివశంకరం.

“ఆ వివరాలన్నీ నీ దగ్గరున్నాయా?”

“లేవు. కానీ దుష్ట శక్తిని తయారుచేయడానికి శవాల్నుపయోగిస్తారని మాత్రం ఆ శ్లోకంలో రాసివుంది. వివరాలను సదానందుడనే రచయిత శక్తిపాఖ్యానం అనే గ్రంథంలో పాండుపరిచినట్లు కూడా అక్కడ తెలుపబడింది—”

“శక్తిపాఖ్యానం నా దగ్గర ఉండాలనుకుంటానే?” అన్నాడు మహదేవుడు.

“అందుకే నీ దగ్గరకు వచ్చాను. ఒక్కసారి ఆ గ్రంథం చూసేవరకూ నాకు మనసిమితం లేదు—” అన్నాడు శివశంకరం.

అన్నదమ్ముద్దరూ లేచి పుస్తకాల బీరువా దగ్గరకు వెళ్ళారు. అందులోని పుస్తకాలన్నీ అక్షరక్రమంలో సర్దివున్నాయి. అందువల్ల వెతకడం సులభంగానేవుంది. శక్తిపాఖ్యానం ఆ బీరువాలలో లేదు.

“ఏమయింది చెప్పా?” అనుకుంటూ మహదేవుడు అక్కడున్న చిట్టా తీశాడు. ఇంట్లోని పుస్తకాలను బయటివారి కివ్వడం ఆ చిట్టాలలో నోట్ చేసుకున్నాకనే జరుగుతుంది. అయితే ఈ పుస్తకం ఎవరికి ఇచ్చినట్లులేదు.

“పుస్తకం ఏమవుతుంది?” అని అలోచిస్తూ ఆఖరికి లింగాన్ని పిలిచాడు మహదేవుడు.

“సార్!” అంటూ పరుగున వచ్చాడు లింగం.

“బీరువాలా కొన్ని పుస్తకాలు లేవు. వాటి కేర్లు చిట్టాలానూ లేవు. ఏమయ్యాలుంటావు?”

లింగం తడుముకోకుండా జవాబిచ్చాడు—“మనం నాలుగు పుస్తకాలను బెండింగు కిచ్చాం. అందులో శక్త్యోపాఖ్యానం ఉన్నదో లేదో దెరి చూసి చెబుతాను” అంటూ పదినిముషాల్లో తిరిగివచ్చి - “రెండు నెలలక్రితం మనం మొత్తం నాలుగు పుస్తకాలు బెండింగు కిచ్చాం. వాటిలో శక్త్యోపాఖ్యానం ఉంది. బెండరు దగ్గర్నుంచి మనకు మూడు పుస్తకాలే తిరిగొచ్చాయి. వాటిలో శక్త్యోపాఖ్యానం లేదు—” అన్నాడు.

“అందుకు బెండరేమన్నాడు?” ఆత్రుతగా అడిగాడు మహదేవుడు.

“ఆ పుస్తకం పొరపాటున మరో కస్తమరుకు వెళ్ళిపోయిందట. ఆయనేమో ఊరికిపోయాడట. ఆయన తిరిగిరాగానే అడిగి తీసుకుని ఇస్తానన్నాడు—” అన్నాడు లింగం.

“ఆ తర్వాత మనకివ్వడం మరిచిపోయింటాడు. వెళ్ళి నువ్వు పుస్తకం తీసుకునిరా—” అన్నాడు మహదేవుడు.

“మరో పది నిముషాల్లో నా ప్రయోగం పూర్తవుతుంది. అప్పుడు వెడతాను—” అన్నాడు లింగం.

“నాకు మళ్ళీ చెప్పక్కర్లేదు. ప్రయోగం పూర్తి చేసుకుని అలా వెళ్ళిరా—” అన్నాడు మహదేవుడు.

లింగం వెళ్ళిపోయాడు.

“నాకు చాలా అనుమానంగా ఉంది. ఎవరో ఆ పుస్తకాన్ని చదివి అందులోని విశేషాన్ని గ్రహించారు. అందుకే ఆ పుస్తకం మాయమయింది—” అన్నాడు శివశంకరం.

“పరిసితుల్ని బట్టి అలా అనుకోవలసోస్తోంది. కానీ నాకు మాత్రం నీ అనుమానం సరే నదికాదనిపిస్తోంది—”

“మహదేవుడా—నా బాధ నీకు తెలియదురా— దుష్టశక్తిని తయారుచేసే ఆత్యంత సులభ పద్ధతి అందులో నిక్షిప్తమై ఉందని నా అనుమానం. మానవుడెదిరించలేని దుష్టశక్తి మానవుడిచేతనే తయారయిందంటే— అది మానవజాతికి ఎంత అనరదాయకమో—నీకు నేను వేరే చెప్పాలా?” అన్నాడు శివశంకరం.

“బాధపడకు అన్నయ్యా—దుష్టశక్తులు తయారే తేవాటికి విరుగుడు కనిపెట్టడంలో నా సర్వస్వం ధారపోస్తాను తప్పితే చూసూ ఊరుకోను. అయినా మన పుస్తకం పరాయివాడి చేతిలో పడిందనీ, అందులోని విపరాలు ఇతరులెవరో గ్రహించారనీ నేను నమ్మడంలేదు. కాసేపు వేని చూద్దాం—” అన్నాడు మహదేవుడు.

ఓ గంటపోయాక లింగంవచ్చాడు. బెండర్ ఆయన్ని పుస్తకం అడగడం మర్చిపోయాడు. ప్రస్తుతం ఆయన మళ్ళీ ఊళ్ళో లేడుట. వారం గోజుల్లో రావచ్చునట.

“మీ పుస్తకానికేం ఘోకాలేదుసార్—తిరిగి యిచ్చే పూచీ నాది—” అన్నాడట బెండర్.

“సరేలే— ఇక్కడుండి నేనేం చేస్తాను? వారం గోజులు పోయాకే వస్తాను. ఈలోగా పుస్తకం సిద్ధం చేసివుంచు. నువ్వు మర్చిపోకు సుమా?” అన్నాడు శివశంకరం.

“లింగం! మా అన్నయ్యకు శక్త్యోపాఖ్యానం పుస్తకం అందించే బాధ్యత నీది!” అన్నాడు మహదేవుడు.

లింగం తలాడించి లాబరేటర్కి వెళ్ళిపోయాడు.

కారద, నో గారావు, పిల్లలు సినిమాకు బయల్దేరారు.
 “నీకీమధ్య తిరుగుళ్ళు ఎక్కువయ్యాయి. అందువల్ల
 ఈ జాగ్రత్త తీసుకోక తప్పడంలేదు—” అంటూ కారద
 వకుళను గదిలో ఉంచి గొళ్ళెంవేసి—వీధి తలుపు
 తాళంవేసి వెళ్ళిపోయింది.

“వెళ్ళు—ఇంకెన్నాళ్ళు? నా పగ తీరే రోజు దగ్గర
 పడింది. రేపే అమావాస్య!” అందింది వకుళ.

ఆమెకు మనసులో రవంత విచారం కూడా లేదు.
 వెపెచ్చు మనిషి ఎంతో ఉత్సాహంగా కూడా ఉంది.

రేపు అమావాస్య రాత్రి తన దగ్గరకు మధు వస్తాడు.
 మొదటి ప్రయోగం అతడిమీదనే చేస్తుంది. ఆ తర్వాత
 తను పిన్నినీ, తండ్రినీ ...పగబట్టిన వారందరినీ.... ఈ
 యావత్ప్రపంచాన్ని ఒక ఆట ఆడిస్తుంది.

“అమ్మా—నా కోరిక ఈడేరుతోంది. నేను ఇంత
 కాలం బ్రతికున్నదిండు కేనమ్మా—” అంది వకుళ మనసులో
 తల్లిని తలచుకుంటూ. తర్వాత ఉత్సాహం పెచ్చు
 మీరగా కాసేపు ఆడి పాడింది. అఖికి ఆలసిపోలసి—
 గదిలో నేలమీద నిద్రపోయింది. నిద్ర సఖమెరుగదు
 అన్నదానికి నూచనగా ఆమెకు గాఢనిద్రపట్టింది.

వీధి తాళం ఎవరో తీస్తున్న చప్పుడామెకు విన
 బడలేదు. తన గదిగొళ్ళెం ఎవరో తీస్తున్న చప్పుడామెకు
 వినపించలేదు. అఖికి గదిలో ఎవరో ప్రవేశించి తన్ను
 కుదుపుతూంటే కూడా వెంటనే ఆమెకు తెలియలేదు.
 అంతా తెలిసి ఆమెకు తెలివి వచ్చేసరికి ఆమె చేతులు
 కట్టేసి వున్నాయి. ఆమె నోట్లో గుడ్డలు కుక్కబడి
 వున్నాయి. కళ్ళకు ఒకే ఒక్క ఆకారం కనబడింది.

ఆరడుగుల ఎత్తు. ఎత్తుకు తగ్గ లావు. కండలు తిరిగిన వర్షు. ఆ వంటిని ప్రదర్శించే బట్టలు. మన్నగా గీసిన గుండు మెలితిరిగిన మీసాలు!

తన ఎదుట ఒక రాక్షసుడు నిలబడ్డాడా అనుకున్నది వకుళ. అది కలా, నిజమా? అని తటాపటాయించింది. అయినా అది అమావాస్యకాదే—అప్పుడే పిశాచాలు తన ఆధీనంలోకి వస్తున్నాయా? తన ఆధీనంలోకి వచ్చిన పిశాచమే అయితే అది తన నెందుకు బంధిస్తుంది? తన నోట్లో గుడ్డలెందుకు కుక్కుతుంది?

“నా పేరు జగ్గు. కోదండం నా స్నేహితుడు. నువ్వు వాడి బుర్ర పగలగొట్టావు. నేను పగతీర్చుకుందుకు వచ్చాను....” అన్నాడామనిషి.

అప్పటికి వకుళ వాస్తవంలోకి వచ్చింది. వీడు—ఈ ఇంట్లోకి ఎలా రాగలిగాడు? సవతితలి వీడికి మారు తాళాలిచ్చి ఉంటుంది. ఇదంతా ఆమె చేసిన ఏర్పాటే అయ్యుంటుంది. వకుళకు ఆవేశం వచ్చింది. కానీ అది జగ్గు నవ్వుతో భయంగా మారిపోయింది.

జగ్గు పిశాచాలకంటే భయంకరంగా నవ్వాడు. నవ్వుతూ ఆమెను సమీపించాడు.

“నేనిప్పుడు నిన్ను అనుభవిస్తాను. మనిషిలాకాదు— పిశాచంలా!” అన్నాడు జగ్గు.

వకుళ మనసులోనే భగవంతుణ్ణి ప్రార్థించింది. తల్లిని వేడుకుంది తను నమ్ముకున్న పిశాచాలకు మొర పెట్టుకుంది.

“కేపు వచ్చి నాకు సహకరించవలసిన మీదట ఈ కోజే వచ్చి నన్ను బాధలు పెడతారా?” అని వాపోయింది.

ఆమె ప్రాకారము ఫలించలేదు. జగ్గు ఆమె వంటిమీద
చేయి వేశాడు. దగ్గర గా, లాక్కున్నాడు.

వకుళ ప్రతిఘటించాలనుకుంది. ఏమీ చేయలేక
పోయింది.

జగ్గు అన్నమాట నిలబెట్టుకున్నాడు. వాడు పూవు
మీద వాలిన తుమ్మెదలాకాక — పువ్వున్న నలిపే
కాలులా ప్రవర్తించాడు. వకుళకు పురుషుడితో అదే
ప్రథమానుభవం. ఆదింత భయంకరంగా వుంటుందని
ఆమె కలలో కూడా ఊహించి వుండదు. జగ్గు వదిలేసరికి
ఆమెకు ఇంచుమించు స్వహా తప్పింది.

“అప్పుడే కళ్ళు మూస్తే ఎలా? అటు చూడు—”
అన్నాడు జగ్గు.

నీరసంగా అటు చూసింది వకుళ. అంతే—ఆమెపై
ప్రాణాలు వెనే పోయాయి. అక్కడ ఇంచుమించు
జగ్గులాగే ఉన్నవాళ్ళు నలుగురున్నారు.

“నా స్నేహితులకు అన్యాయం చేయకు. నన్ను సుఖ
పెట్టినట్టే వాళ్ళనూ సుఖపెట్టు—” అన్నాడు జగ్గు.
తర్వాత వాళ్ళవైపు తిరిగి—“ఒరేయ్—మీ రేంచేసినా సరే
దీని వంటిమీద గాయం మాత్రం కాకూడదు. తెలి
సిందా?” అన్నాడు.

వాళ్ళుత్సాహంగా వకుళవైపు నడిచారు. వకుళ ఏమీ
చేయలేక తీవ్రంగా వాళ్ళందరి ముఖాలు చూసింది. ఆ
తర్వాత ఆమెకు ఆమాత్రం చూసే ఓపిక కూడా లేదు.

కొస ప్రాణాలతో వున్న వకుళ కట్టు విప్పి—నోట్లో
గుడ్డుతీసి — యధాప్రకారం గుడ్డు కట్టాడు జగ్గు.
తర్వాత గదంతా శుభ్రంచేసి ఆమెనక్కడే పడుకోబెట్టి-
గది బయట గొల్పోయిపెట్టాడు. తర్వాత వచ్చినవాళ్ళయి

దుగురూ ఇంటికి తాళంవేసి బయటకు పోయాడు.

వకుళ చావుబ్రతుకుల మధ్య కొట్లాడుతూ అలాగే పడివుంది. అలా ఎంతసేపయిందో ఆమెకే తెలియదు. ఓ సమయంలో ఎవరో గదిలోకి వచ్చి వకుళా అని పిలవడం ఆమెకు గురుంది. అది పిన్ని కంఠమని కూడా ఆమె గురుపట్టింది. అయితే ఆమెకు పలికే ఓపికలేదు. ఊరి అని కూడా మూలగలేదు.

“ఏమయిందే నీకు— మొద్దు నిద్రలోతున్నావు—” అంటూ శారద విసురుగా వచ్చి వకుళను తట్టి లేపబోయి ఉలిక్కిపడి— “అరే— దీని వళ్ళు జ్వరంతో కాలిపో తోంది. వెళ్ళేటప్పుడు నిక్కేపంలాగుండే—” అంది.

“ఒక్కర్తినీ వదిలేసి వెళ్ళాం. జడుసుకుందో ఏమో” అన్నాడు జోగారావు.

“ఒక్కర్తినీ వదలడం కొత్తేంకాదు. అయినా జడుసు కుందుకు దానికేమీనా భయమా ఏమన్నానా? వెళ్ళగా పిశాచాలే తన స్నేహితులని అంటూంటుంది కూడా!” అంది శారద.

“డాక్టర్ని పిలుచుకొనిరానా?” అడిగాడు జోగారావు. శారద అనుమతిస్తే డాక్టర్ని పిలవాలనే వుండతడికి.

“వద్దండీ— మన డాక్టరుకిటీవల డబ్బు ధ్యాస ఎక్కువైంది. మాట్లాడితే డబ్బుంటున్నాడు. మనకు ధర్మా సుపత్రి దగ్గరేకదా— నేనే వెళ్ళి జేర్పించి వస్తాను—” అంది శారద.

“ధర్మాసుపత్రిలో జేర్చడమెందుకూ?” అన్నాడు జోగారావు ఆశ్చర్యంగా.

“అయితే రేపు ప్రయాణం మాటే మర్చిపోయారా?”

అంది శారద.

జోగారావు సుర్పిపోలేదు. ఆ ప్రమాణం మరీ అంత ముఖ్యమైనదికాదు. శారద అక్కయ్యకు లేకలేక కొడుకు పుట్టాడు. బారసాలకు రమ్మనమని మామగారు తరం రాశాడు. సరే వెడదామనే అనుకున్నాడు. వకుళ వశ్యు జ్వరంతో కాలిపోతోందనగానే ప్రయాణం మానేస్తాం కాబోలునని జోగారావు అనుకున్నాడు.

“అవునవును. రేపు ప్రయాణం కదూ—మరి దీన్ని ధర్మాసుపత్రిలోనే జేర్చాలి. తప్పదు. పదనీతో నేనూ వస్తాను—” అన్నాడు జోగారావు.

“మీ రెండుకండ్లీ — ఇంట్లో పిల్లలొక్కళ్ళూ వుంటే జడుసుకుంటారు—” అంది శారద.

“పోనీ—వాళ్ళనీ తీసుకు వెడదాం—”

“వద్దండీ—ఆ వెధవ ఆసుపత్రికి వీళ్ళను తీసుకు వెళ్ళడం నాకిష్టంలేదు—” అంది శారద.

శారద ఇష్టం ప్రకారం మాత్రమే నడుచుకోగల జోగారావు ఇంట్లో వుండిపోయాడు.

శారద వకుళను తట్టిలేపి—“వకుళా—నడవగలవా అమ్మా!” అని ఆప్యాయంగా అడిగింది. వకుళ అతి కష్టమీద తన ఆశ కత్తును తెలియజేస్తూ తల అడ్డంగా ఊపింది.

“వీమండీ—రిక్షాను పిల్చుకునిరండి!” అంది శారద. జోగారావు క్షణాలమీద రిక్షా తీసుకొని వచ్చాడు.

శారద రిక్షా ఎక్కింది. వకుళను జోగారావే మోసుకొని రిక్షాలో వేశాడు. కాలిపోతున్న ఆ శరీరం జోగారావు పితృ హృదయాన్ని కదిలించింది. రిక్షా

కదలగానే అతను ఒక్క వునుటున లోపలకు వచ్చి—
బావురుమని ఏదేళ్ళాడు.

పిల్లలిదరూ తెలబోయి తండ్రి వంక చూసి—
“నువ్వెందుకు ఏడుస్తున్నావు నాన్నా?” అడిగారు.

బోగారావు తడబడి—కళ్ళు తుడుచుకొని—“నేను
ఏడ్చినట్లు మీరు అమ్మకు చెప్పకండి!” అన్నాడు.

ఒకరోజు కన్నకూతురు తన్ను బోగారావ్ అని
పేరుపెట్టి పిలిచేవరకూ అతడు తన తప్పు గ్రహించలేక
పోయాడు. ఆ తర్వాతనుంచి అతడు కూతురి జీవితాన్ని
మరింత శ్రద్ధగా గమనించసాగాడు. తండ్రిగా తను
చేస్తున్న అన్యాయం అతడికి పూర్తిగా గ్రహింపయింది.
కానీ అతడు శారదనేమీ చేయలేడు! ఎప్పుడూ దేనికీ
అతనామెను ఆపలేక పోయాడు. ఇప్పుడు కూతుర్ని
రిక్షాలో ధర్మాసుపత్రికి తీసుకువెడుతున్నా ఆపలేక
పోతున్నాడు.

శారద అనుకున్న పని సాధిస్తుంది! ఆమె వకుళను
ధర్మాసుపత్రిలో జేర్చింది.

అక్కడ రోగుల సంఖ్య చాలా ఎక్కువగా వుంది.
అయినా ఆమె ఎలాగో శారదను జనరల్ వార్డులో
జేర్పించగలిగింది. అక్కడ కనపడ్డ డాక్టరుకూ, నర్సుకూ
వకుళ పరిస్థితి వివరించి—ఆమెను బాగ్రత్తగా చూడమని
మరీమరీ చెప్పింది.

అక్కడున్న ప్రతిరోగికి దగ్గరుండడానికి బంధువు
లున్నారు. వకుళకూడా తనవాళ్ళన్నవారెవరై నా
వుంటే బాగుంటుందని డాక్టర్ నూచించాడు.

“దానికి నా అన్నవాళ్ళెవ్వరూ లేరు. మేము చేరదీసి
తిండి, బట్టా పెడుతున్నాం. మేంకాబట్టి ఈమాత్రం

శ్రీదత్తీసుకుని ఇక్కడ చేర్యాం. ఊరి ప్రయాణం రాకపోతే మేమే నవశ్యమో దగ్గరుండేవాళ్ళం. మీరే దానికి అన్న అయి జాగ్రత్తగా చూడండి—” అంది శారద.

మర్నాడు ప్రయాణమయ్యే ముందు రిక్షాల్ని ధర్మాసుపత్రి మీదనుంచి పోనిమ్మంది శారద. భర్తను లోపలకు రావద్దని తనే లోపలకు వెళ్ళి వకుళ పరిస్థితి విచారించింది.

వకుళ అక్కడ వళ్ళు తెలియకుండా పడివుంది. ఆమె నెవరూ పట్టించుకోవడంలేదు. బంధువులున్నవారికే అక్కడెవరూ సరిగా చూడడంలేదు. ఎవరూలేని వకుళ నెవరు పట్టించుకుంటారు?

శారద బయటకు వచ్చి—“నిక్షేపంలా వుందది. శేపు డిశ్చార్జి చేసేస్తారట. ఎదురింట్లో తాళమిచ్చేంగదా— అడిగితీసుకోమని చెప్పాను—” అంది. అబద్ధమాడు తున్నపుడు శారద కంఠం క్రాంతి వణికింది. కొంపదీసి వకుళ కేమైనా అయితే?

“ఆ ఎందుకవుతుంది. అసలే మొండి ప్రాణం దానిది—” అనుకుంది శారద.

జోగారావు మాత్రం ఆమె చెప్పింది మానంగా విన్నాడు. రిక్షాలు కదిలిపోయాయి.

“సార్! ఈ ఇంజక్షన్ చూస్తూంటే నాకు చాలా ధైర్వంగావుంది. పోయిన ప్రాణం తాత్కాలికంగా నెతేనేం తిరిగి రప్పించడం మాటలా?” అన్నాడు లింగం.

“మన ఇంజక్షన్ పుచ్చుకున్న మోదటి శవం ఏం

మాట్లాడుతుందో వినాలన్నది నా కుతూహలం—”

అన్నాడు మహదేవుడు.

“అవును నిజమే—శవం మాట్లాడితే తమాషాగానే వుంటుంది. కానీ ఒక్క సందేహం—మనం మొట్టమొదటి సారిగా ఆడదాన్ని బ్రతికిద్దామా, మగ శవాన్ని బ్రతికిద్దామా!” అన్నాడు లింగం.

“మనకంత ఛాయిస్ లేదు. ఏది దొరికితే అదే! ఎటొచ్చీ శవం తాజాగా వుండాలి—”

“సార్!” అన్నాడు లింగం—“చచ్చిపోయినవాళ్ళ వళ్ళు చల్లబడిపోతుందనీ—గట్టిపడిపోతుందనీ అంటారు. మరి ఇంజక్షన్ ఇవ్వడం సాధ్యపడుతుందంటారా?”

“అందుకే మనం తాజా శవాన్ని ఎన్నుకున్నాం. తాజా శవానికి ఇంజక్షన్ చేయడం పెద్ద కష్టంకాదు. అదీకాక ఈ ఇంజక్షన్ నూది శవాలకోసం ప్రత్యేకంగా తయారు చేయబడింది. అంచేత నీకా బెంగలేమీ అక్కర్లేదు. మనం శవానికి ఇంజక్షన్ ఇవ్వగలగడం భాయం!” అన్నాడు మహదేవుడు.

“సార్—మరో చిన్న విన్నపం. మొదటి ఇంజక్షన్ నా చేతులమీదుగానే జరగాలి—” అన్నాడు లింగం.

“సరే—” అన్నాడు మహదేవుడు—“అవును—శక్త్యోపాఖ్యానం సంగతేమయింది?” అనడిగాడు.

“అదింకా అప్పుడే ఎక్కడండీ—దాని గురించి మొన్ననేకదా—వారం రోజులని చెప్పాడు వాడు—” అన్నాడు లింగం. అతడికా టాపిక్ మీద అంత ఆసక్తి ఉన్నట్లులేదు.

మహదేవుడు మాత్రం ఏదో ఆలోచిస్తూ—“వాటం చూస్తే శక్త్యోపాఖ్యానం కూడా మన పరిశోధనలకు

సంబంధించినదే ననిపిస్తోంది. మనం శవాన్ని బ్రతికించడం అంటూంటే—మా అన్నయ్య శవాన్ని దుష్టశక్తిగా మార్చడం అంటున్నాడు. ప్రాణం పోయి కూడా శవం దుష్టశక్తిగా ఎలా మారగలుగుతుంది?” అన్నాడు.

“అంటే?”

“శవాన్ని బ్రతికించే ప్రయోగాలు మనదేశంలో పూర్వం కూడా ఎవరో చేసివుంటారు. సదానందుడు వాటిని శక్త్యోపాఖ్యానంలో వివరించివుంటాడు. సామాన్య జనులకోసం శవం దుష్టశక్తిగా మారిన కథ వెలసి ఉంటుంది—”

లింగం ఉత్సాహంగా తల ఊపి—“అదే నిజమేతే చాలా తమాషాగా వుంటుంది. మనం ఇంత కష్టపడి కనిపెట్టిన మందు గురించి వివరాలు అందులో రాసి వుండాలిట. అప్పుడు అంతా మనమూ పుస్తకంలో చదివే ప్రయోగాలు చేశామని అనుకుంటారు—” అన్నాడు.

“అనుకుంటే అనుకోనీ—కానీ నిజం తెలుసుకోవాలి” అన్నాడు మహదేవుడు.

“మనమూ నిజం తెలుసుకునే లోగానే మనప్రయోగం చేసేస్తాం కదండీ—” అన్నాడు లింగం.

“అవును” అన్నాడు మహదేవుడు గంభీరంగా.

“మీ అన్నదమ్ములు నాకు నచ్చారండీ — అన్న ఆయుర్వేద వైద్యుడు. తమ్ముడు ఆధునిక శాస్త్రజ్ఞుడు. ఇద్దరికీ పరిశోధనలే ప్రాణం. మీరిద్దరూ చేతులు కలిపితే పాతకాతల మేలుకలయికే ఆవుతుంది—” అన్నాడు లింగం.

“అదిసరే—మరి ఇంజక్షన్ కు ముహూర్తం పెట్టామా.”

“మీరే చెప్పారుగా — అమావాస్యనాడని!”

“మరి ఈ రోజే అమావాస్య — కార్యక్రమం తయారు చేయొదూ —”

“అదీ — మీరే చెప్పారు. శవం ధర్మాసుపత్రిలో దొరుకుతుందని —” అన్నాడు లింగం.

“మరి తెలుసుకున్నావా?”

“ఇప్పుడే ఫోన్ చేసి కనుక్కుంటాను. ధర్మాసుపత్రిలో శవాలేమీనా తాజాగా ఉన్నాయేమోనని —”

“నువ్వలా ఫోన్ చేస్తే బాగుండదు. అదీకాక మనిషి పోయిన వెంటనే ఆ విషయం తెలుసుకునే ఓపిక గల వైద్యులుంటే అది ధర్మాసుపత్రి ఎందుకవుతుంది? తాజా శవాలు కావాలంటే మనమే వెతుక్కుంటూ పోవాలి —” అన్నాడు మహదేవుడు.

“అంటే మన కళ్ళముందే ఎవరైనా శవాలుగా మారతారంటారా?”

“నేనేమీ అనను. ముహూర్తం రాత్రి పన్నెండింటికి. అన్నీ సిద్ధం చెయ్యి. ఎవరికీ అనుమానం రాకుండా వుండడం కోసం మనం డాక్టర్స్ ఆప్రాన్సులో అక్కడకు వెడతాం. ఇంపోస్టర్ అని కూడా ఎవ్వరూ అనరు. మనం నెంటిసులం కదా — పొరపాటున ఆప్రాన్సులో బయటకు వచ్చే శామని చెప్పుకోవచ్చు —” అన్నాడు మహదేవుడు.

ఉత్సుకతతో లింగం వళ్ళు వేడెక్కింది.

13

అపస్మారక స్థితిలో పడివున్న వకుళను మధ్యలోవచ్చి ఒక డాక్టరు చూశాడు. ఆమెను చూడగానే కంగారు పుట్టింది. ఏం చేయాలా అని ఆలోచిస్తూండగా ఉన్న

టుండి వకుళ కళ్ళు తెరిచింది.

“డాక్టర్!” అందామె.

డాక్టర్ ఆశ్చర్యంగా ఆమెవంక చూసి—“ఎలా వుంది?” అనడిగాడు.

“నాకేదో భయంగా వుంది డాక్టర్—కానీ మీరు నన్ను రక్షించాలి. నా జీవితమంతా ఈ ఒక్కరోజు కోసమే బ్రతికాను నేను. నాకు చావాలనిలేదు. ఈ రోజు రాత్రి పన్నెండుగంటలకు చాలా ముఖ్యమైన పని సాధించాలి. నన్ను బ్రతికించండి డాక్టర్. నాకు చావాలనిలేదు. నన్ను బ్రతికించండి డాక్టర్!” అందామె.

డాక్టర్ ఆమెవంక జాలిగా చూసి—“నీకేం భయం లేదు—” అన్నాడు. ఇలాంటి కేసులు ఎన్నో చూసి చూసి ఆయన అనుభవం పండిపోయింది. చావుబ్రతుకులపట్ల నిరీ పతత నానాటికీ పెరిగిపోయిందాయనకు. వకుళ లాంటి కేసులు చాలా చూడవలసివుందాయన షివులా...

“మీరామాటంటే చాలు నాకు డాక్టర్! నేను తప్పక బ్రతుకుతాను. నన్ను మీరే బ్రతికిస్తారు. బ్రతికించకపోతే నేను మిమ్మల్ని చంపేస్తాను—” అంది వకుళ.

అఖరి మాటలకు డాక్టర్ ఉలిక్కిపడి ఆమెవంక చూశాడు. ఆమె కళ్ళు విచిత్రంగా కదులున్నాయి. ఆమెను చూస్తూంటే ఆరిపోబోయే మందరి దీపం గుర్తు కొచ్చింది డాక్టర్కు.

“అలా చూస్తారేం డాక్టర్—నేను నిక్షేపంలా వున్నాను. నేను గనక చస్తే అది అర్థాంతరపు చావు అవుతుంది. దుర్మార్గులకు ఆటవస్తువునై చచ్చిపోతున్నాను నేను. సరైన వైద్యం లభించక చచ్చిపో

తున్నాను నేను. కానీ నాకు చావాలనిలేదు. బ్రతుకు తాను. బ్రతికి ముత్తం ఈ ప్రపంచంమీద కక్ష తీర్చుకుంటాను. అందుకే నా బ్రతకాలి నేను. డాక్టర్ నన్ను బ్రతికించరూ చావాలనిలేదు నాకు నన్ను బ్రతికించరూ ..” ఈసారి దీనంగా అంది వకుళ.

“అలాగేనమ్మా—మరి నేను వెళ్ళాలి!” అన్నాడు డాక్టర్. ఆమెను చూస్తూంటే యమపాశాన్ని చూసి శివుణ్ణి వేడుకుంటున్న మార్కండేయుడు గుర్తుకు వచ్చాడు డాక్టర్ కి. “తను చనిపోతానని ఈమెకు తెలుస్తోందా?” అని ఆశ్చర్యపడ్డాడు డాక్టర్. అయితే ఆయన ఇంకా చాలామందిని చూడాలి. అందుకని ముందడుగు వేశాడు డాక్టర్.

“డాక్టర్—కాస్త టైమెంతయిందో చెప్పి వెళ్ళండి—” అంది వకుళ.

“పదకొండూ నలభై—” అన్నాడు డాక్టర్.

“పగలా, రాత్రా—”

“రాత్రే—”

“ఈ గోజు తేదీ—....”

అదీ చెప్పాడు డాక్టర్.

“అహహా ఇదే అమావాస్య. సరిగ్గా పన్నెండు గంటలకు నా ప్రయాణం....” అంది వకుళ.

డాక్టర్ ముందుకు వెళ్ళబోతూ ఒక్క క్షణం ఆగాడు.

“డాక్టర్—ఎవరామె?” అని అడిగాడు లింగం.

“తెలియదు. బహుశా అనాథ అనుకుంటాను—”

డాక్టర్ నిటూర్చాడు.

“ఆమె ఆరోగ్యం ఎలా వుంది?”

“బహుశా బ్రతకడనుకుంటాను —” అన్నాడు డాక్టర్.

లింగం ఇంకా ఏమో అడగబోగా డాక్టర్ విసుక్కుని ముందుకు వెళ్ళిపోయాడు.

లింగం, మహదేవుడు చాలా సేపట్నించి వకుళను గమనిస్తున్నాడు. డాక్టర్ కీ, వకుళకూ మధ్య జరిగిన సంభాషణ వారిద్దరినీ ఆకరించింది.

మహదేవుడు వకుళకు దగ్గరలో నిలబడి వున్నాడు. డాక్టర్ తో మాట్లాడి లింగం రాగానే—“ఈమె ఎంతో సేపు బ్రతకదు. ముఖులొకి మృత్యుకళ వచ్చేసింది—” అన్నాడు.

“అంటే?” అన్నాడు లింగం.

“అటు చూడు—” అన్నాడు మహదేవుడు.

వకుళ ఏదో మాట్లాడాలని నోరు తెరిచింది. తెరిచిన నోరు అలాగే వుండిపోయింది. అతికష్టమీద ఊపిరి పీలుస్తోందామె. కనుగ్రుడ్లు తేలిపోతున్నాయి.

లింగం అప్రయత్నంగా—“పరుగున వెళ్ళి డాక్టర్ ని పిల్చుకు వస్తాను—” అన్నాడు.

“పిచ్చివాడా-ఆమె బ్రతకదు. ఆ విషయం డాక్టర్ కి తెలుసుననుకుంటాను—” అన్నాడు మహదేవుడు.

“అయితే మాత్రం—అలా వదిలేస్తామా?” అన్నాడు లింగం. అప్పుడతను తాజా శవం సంగతే మర్చిపోయాడు.

“అగు, తొందరపడకు. ఆమె చావు తథ్యం. ఆమెది అరాంతర మరణం అయితే మనం ప్రయోగించే మంథ్ర ఆమెకు పూర్ణాముర్తాయాన్నివ్యవచ్చు. చివరి క్షణాల్లో ఆమె కోరిక ఏమిటో తెలుసుకోవచ్చు—ముందు అటు పద—” అన్నాడు మహదేవుడు. ఆయన వకుళను సమీ

పించి—“అమ్మా—నీ కోరిక ఏమిటో చెప్పు...” అంటూ ఆమె చేయి పట్టుకున్నాడు.

అతి కష్టమీద—“అమావాస్య....పన్నెండుగంటలు మొదటి ప్రయోగం....” అంది వకుళ. మహాదేవుడికి ఆమె చేతిలో నాడి దొరకలేదు. ఆయన కంగారుగా శ్వాస చూశాడు. శ్వాస ఆడుతున్నట్లులేదు. అప్పుడాయన వకుళ గుండెలపై చేయివేశాడు. గుండె కొట్టుకోవడంలేదు.

“ఆమె చనిపోయింది—” అన్నాడు మహాదేవుడు నిశ్చలంగా—“కేవలం మనకో తాజా శవాన్నివ్వడం కోసమే భగవంతుడా మెను చంపేశాడనిపిస్తోంది—”

తాజా శవం అన్నమాట వినగానే లింగం ఉలిక్కి పడాడు. ఒకసారి మహాదేవుడన్న మాటలతడికి గుర్తు వచ్చాయి. అవసరమైతే హత్యచేసినా తాజా శవాన్ని తయారు చేద్దామన్నాడు మహాదేవుడు.

“సార్! తాజా శవం కోసం మనంగానీ ఈమెను హత్యచేయలేదుగదా అనిపిస్తోంది—” అన్నాడు లింగం దీనంగా. అతడి కళ్ళు చెమ్మగిల్లాయి.

“నాకు చావాలనిలేదు. నన్ను బ్రతికించండి—” అని ఆక్రోశిస్తున్న వకుళ మాటలు అతడి చెవుల్లో గింగురు మంటున్నాయి. పట్టుమని పదహారాళ్ళు లేనిపిల్ల—నిండు యావనంలోని పిల్ల—బ్రతుకుమీద ఎన్నో ఆశలున్న పిల్ల—చచ్చిపోయింది.

“లింగం—దేవుడు ఎప్పుడు ఏమి ఎందుకు చేస్తాడో మనకే తెలియదు. ఆమెకు కాలం తీరిపోయింది. ప్రాణం పోయింది. మనం మన ప్రయోగాన్ని తొలిసారిగా ఉపయోగించటానికి ముహూర్తం ఎప్పుడు పెట్టాం.

అమావాస్య — పన్నెండుగంటలు! చనిపోతూ ఆమె అన్నదేమిటో తెలుసా? అమావాస్య—పన్నెండుగంటలు మొదటి ప్రయోగం....! ఇది విచిత్రంగాలేమా? కేవలం మన తొలి ప్రయోగం కోసమే తను చనిపోతున్నానని చెబుతోందామె! ఇది కాక తాళీయమనుకోవడానికి మన సొప్పడంలేదు. కాకతాళీయం కాకపోతే ఆమెకు మన విషయం ఎలా తెలిసింది? కాకతాళీయమే అయితే ఆదెలాంటి కాకతాళీయం? అన్నీ విచిత్రంగానే వున్నాయి నాకు—” అన్నాడు మహదేవుడు.

లింగం చటుక్కున టైముచూసి—“సార్! సరిగ్గా పన్నెండు కావస్తోంది—” అన్నాడు.

“తొలి ఇంజక్షన్ నువ్వే చేస్తానన్నావుగా—నీ చేతులో నీవే చేయి” అన్నాడు మహదేవుడు.

లింగం వెంటనే జేబులోంచి సిరంజి తీశాడు. వేరే బాటిల్ తీసి అందులోని మందును ఇంజక్షన్ లోకి ఎక్కించాడు. అది తీసుకుని వకుళమీదకు వంగేసరికి అతడి చేతులు వణికాయి.

ఇప్పుడేం జరుగుతుంది?

ఆ క్షణంలో లింగానికి వకుళ విషాద మరణం విషయం గుర్తులేదు. అది ఒక తాజా శవం. దానిపై తానొక వినూత్న ప్రయోగం చేయనున్నాడు. ఎంతో కాలంగా ఎదురుచూసిన ప్రయోగమిది!

లింగం వకుళ జబ్బుకు సిరంజి నూది గుచ్చాడు. అతడ నుకున్నకంటె సులభంగానే ఇంజక్షన్ ఇవ్వగలిగాడు.

ఇంజక్షన్ ఇవ్వడం పూర్తయ్యాక మహదేవుడు, లింగం నూడా అత్రుతగా వకుళవంక చూస్తున్నారు.

అప్పుడేం జరుగుతుంది? తమ ప్రయోగం సఫలమవు

తుందా? లేక అసలేమీ జరుగదా?

ఇద్దరూ ఆత్రుతగా వకుళవంక నూస్తున్నారు.

ఉన్నట్లుండి వకుళ నోరు మూతపడింది. కళ్ళు తెరుచుకున్నాయి. ఆ తెరుచుకోవడం కూడా చాలా విచిత్రంగా వుంది. బిగుసుకుపోయిన పెట్టెమూత వాతాతుగా విడివడినట్లు మూసివున్న తలుపులు తటాలున తెరుచుకున్నట్లు ఆమె కనులు తెరుచుకున్నాయి. కనుగుడ్లు గుండ్రంగా తిరిగాయి. ఆమె ఎవరినైనా చూస్తోందో లేదో తెలియలేదు.

మహదేవుడికి చాలా ఆనందంగా వుంది—“లింగం! మన ప్రయోగం ఫలించింది—” అన్నాడాయన.

వున్నట్లుండి వకుళ పెదవులు కదిలాయి—“ప్రయోగం!” అందామె.

“అమావాస్య పన్నెండు గంటలు మొదటి ప్రయోగం....” అని ఆగిందామె.

మహదేవుడాత్రుతగా ఆమె మీదకు వంగి—“నువ్వేదో చెప్పాలనుకుంటున్నావు— చెప్పమ్మా!” అన్నాడు.

“దృశ్యం దృశ్యం అదృశ్యం మస్తం సమస్తం అదృశ్యం—” అని ఆగింది వకుళ.

“నీకేమీనా అర్థమయిందా?” అన్నాడు మహదేవుడు అయోమయంగా.

“భగభగ హర భగభగ హరి హింస బేతాళో హరహరి!” అంది వకుళ మళ్ళీ.

“సార్ — ఏవో మంత్రాలు చదువుతున్నట్లుంది—” అన్నాడు లింగం.

మహదేవుడు ఏదో చెప్పబోయాడు. వున్నట్లుండి నీపాలారిపోయాయి. అక్కడ చిమ్మచీకటి ఆవరించుకుంది.

కన్ను పొడుచుకున్నా ఏమీ కనపడడంలేదు.

“లింగం—ఏమయింది?” అన్నాడు ప్రాఫెసర్.

“కరెంట్ పోయినట్లుంది సార్!” అన్నాడు లింగం.

“అయ్యయ్యో — సమయానికి పోయింది పాడు కరెంటు. ఎంతో కష్టపడి సాధించాం— ఈ మె ఎంత సేపు బ్రతుకుతుందో ఏమో—” అన్నాడు మహదేవుడు.

“సార్ — ఎవరినైనా అడిగి టార్పిలైట్ నా కొవ్వొత్తి అయినా తెస్తాను—” అన్నాడు లింగం.

“త్వరగా తీసుకురా— ఆ మెలోని ప్రతిభావాన్నీ మనం గమనించాలి. ఆ మె చెప్పే ప్రతిమాటనీ శ్రద్ధగా వినాలి. ఆ మె అన్నమాటలన్నీ గుర్తున్నాయా నీకు—” అన్నాడు మహదేవుడు.

“ఉన్నాయి సార్—” అని లింగం అనేటంతలో దీపాలు వెలిగాయి.

మహదేవుడు, లింగం కళ్ళు నులుముకున్నారు. మంగం వైపు చూసి ఉలిక్కిపడ్డారు.

అక్కడ వకుళ శవంలేదు.

“సార్!” అన్నాడు లింగం— “నాకిక్కడ ఏమీ కనబడలేదు. శవం ఎలా మాయమయిందంటారు?”

“శవం మాయం కాలేదు. లేచి వెళ్ళిపోయింది—” అన్నాడు మహదేవుడు.

“మనమిప్పుడేం చేయాల్సి?” అన్నాడు లింగం నిస్పృహగా.

“ఆ మె ఎవరో తెలుసుకుని— ఆ మె ఇంటికి వెళ్ళాలి!” అన్నాడు మహదేవుడు— “ఎక్కడా పొరపాటున కూడా మన ప్రయోగం గురించి చెప్పకూడదు. ఇక్కడున్న వారెవ్వరికీ ఆ మె చనిపోయినట్లూ, తిరిగి బ్రతికినట్లూ

కూడా తెలియదు—”

లింగం వకుళ గురించి వాకబుచేశాడు. హాస్పిటల్లో ఆమె గురించి వివరాలేమీ లభించలేదు.

“మనం ఆమె ఫోటో అయినా తీసుకుని వుండాల్సింది—” అన్నాడు మహాదేవుడు.

“ధర్మాసుపత్రిలో శవాల దొరుకుతాయనే అనుకున్నాం తప్ప శవం తాలూకు వివరాలు కూడా తెలియకుండా పోతాయని అనుకోలేదు—” అన్నాడు లింగం.

“ఆమె ఎంతసేపు బ్రతుకుతుందో తెలియదు మనకు. ఒకవేళ దారిలో ఎక్కడైతే నా కొలాప్సయివా కావచ్చు. బయట వెతుకుదాం—పద!” అన్నాడు మహాదేవుడు.

రాత్రి తెల్లవారూ వాళ్ళిద్దరూ రోడ్డు కాపలా కాశారు. వాళ్ళకు వకుళ కనబడలేదు.

14

మంచంమీద పడుకుని వున్నాడు మధు. నిద్రపట్టక అటూ ఇటూ దొర్లుతున్నాడు.

సరిగ్గా ఈ రాత్రి తనను కలుసుకోమంది వకుళ. కానీ వాళ్ళంతా ఈ రోజు ఉదయమే ఊరికి వెళ్ళిపోయారు.

వకుళ తనను కలుసుకునివుంటే ఆ అనుభవం ఎంత మధురంగా వుండేది?

నిద్రపడితే బాగుండును—కలలైతే నా వస్తాయి. ఆ కలలోనే నా....

“మధూ....” గాలిలో తేల్తూ వచ్చినట్లుగా ఓ పిలుపు. ఆ కంఠం వకుళదిలాగే వుంది.

మధు ఉలిక్కిపడి మంచంమీద లేచి కూర్చున్నాడు. గది తలుపులు వేసి ఉన్నాయి. తన గదిలోకి ఎవరు

వస్తారు? అంతా తన భ్రమ! లన శరీరం వకుళను కొరు
తోంది. అందుకే మనసు అలా భ్రమిస్తోంది.

మధు మళ్ళీ పడుకున్నాడు.

“మఘూ....” అదే పిలుపు. గాలిలో తేలుతూ వచ్చి
నటుంది. గొంతు వకుళదిలాగుంది.

“ఎవరు?” అన్నాడు మధు లేవకుండానే.

“నేను మఘూ నీకోసం వచ్చిన వకుళని....”

గాలిలో తేల్తూ వచ్చినట్లుగానే ఉందా గొంతు.

మధు చటుక్కున ఆ పిలుపు వచ్చినవైపు తిరిగాడు.

అక్కడ కిటికీ వుంది. కిటికీ వెనుక ఒక ఆకారం. అది

స్త్రీ అని తెలుస్తూనేవుంది.

“వకుళా!” అంటూ లేచాడు మధు.

“ఉవ్! నెమ్మది—” అంది వకుళ గుసగుసలాడు
తున్నట్లు.

మధు కిటికీని సమీపించాడు.

“ఓహ్! ఎంత సమ్మోహనగా వుంది వకుళ....”

అనుకున్నాడు-“ఎలా వచ్చావ్?” అన్నాడు నెమ్మదిగా.

“అన్నీ చెబుతాను. వస్తావా?” అంది వకుళ.

“ఎక్కడికి?”

“మా ఇంట్లో ఇప్పుడెవరూలేరు. అక్కడికే—”
అంది వకుళ.

“వస్తాను—” అన్నాడు మధు. అతడి శరీరం ఉత్సా
హంతో నిండిపోయింది. కొరుకున్న అనుభవం కొద్ది
క్షణాల్లో లభించనుంది. త్వరత్వరగా లేచి చప్పుడు
కాకుండా ఇంట్లోంచి బయటకు వచ్చాడు. వకుళను
తీసుకుని వీధిలోకి వచ్చాడు.

వీధి నిర్మానుష్యంగా వుంది. ఇద్దరూ త్వరగా వకుళ

ఇల్లు చేరుకున్నారు.

మధు అప్పుడు వకుళ చేయిపట్టుకుని షాక్ తీస్తూ ఉలిక్కిపడ్డాడు. ఆ చేయి మంచుకంటే చల్లగా వుంది— “బావ్ రే—అయిసులా వుంది—” అన్నాడు అప్రయత్నంగా.

వకుళ మృదువుగా అతడి చేయి విడిచించుకుని— “సికోసం ఎంత సేపట్నించో మంచులో తడిసి ముద్దయ్యాను. నా శరీరంలో నువ్విప్పుడు వెచ్చదనం పుట్టించాలి—” అంది.

అలాంటి చల్లదనం ఎన్నడూ అనుభూతికిరాని మధు మాట్లాడకుండా ఊరుకున్నాడు. కానీ వకుళ మాటల తడికి కొంత ఉత్సాహాన్ని కలిగించాయి.

వకుళ గుమ్మం దగ్గరకు వెళ్ళి వేలితో తాళంకప్ప మధ్యపెట్టి లాగింది. తాళం ఊడితచ్చింది. మధు ఈ విషయాన్ని గమనించలేదు. తలుపులు తెరుచుకోగానే ఇద్దరూ లోపలకు వెళ్ళారు. మధు లోపలకు రాగానే వకుళ తలుపులు వేసి — “ఇంట్లో ఎవరూ లేరు. నువ్వు మంచంమీద పక్క వేయి మధు!” అంది.

మధు మంత్రముగ్ధుడిలా వెళ్ళి ఆమె చెప్పిన పని చేశాడు.

“మధు— ఎన్నాళ్ళకు?” అంటూ ఆమె అతణ్ణి కాగలించుకుంది. మధుకు మొదట బాగానే వుంది. కానీ అతడి చేతులు ఆమె నడుంకి తాకినపుడు చలికి కొంకర్లు పోయాయి. ఏమిటోలా అనిపించిందతనికి.

“నన్ను వదులు వకుళా— చలివేస్తోంది!” అన్నాడు మధు.

వకుళ నవ్వింది. ఆ నవ్వు మనిషి నవ్వులాలేదు. ఏదోలా

వుంది. మధుకు రవంత భయం వేసింది.

“నన్ను వదులు వకుళా— ఏనాడైంది నీకు?” అన్నాడతను కంగారుగా.

వకుళ పట్టునుంచి తనకు తానే అతను బెటపడలేకున్నాడు. ఆమె కాగిలి బిగుస్తోంది. అతడు ఉక్కిరిబిక్కిరైపోతూ— “నన్ను వదులు వకుళా! నేను చచ్చిపోతాను—” అన్నాడు.

“నువ్వు చచ్చిపోతానని భయపడుతున్నావు. కానీ నేను ఏనాడో చచ్చిపోయాను....” అంది వకుళ.

“ఏమిటి వకుళ— నువ్వేదీ?” అన్నాడు మధు.

వకుళ నవ్వి— “ఆన దాని కేమీ లేను. ఒకప్పుడు నాపైన నీది వైచేయి. ఇప్పుడు నీపైన నాది వైచేయి—” అంది. “అంటే?”

“చెబుతాను—” అంటూ వకుళ అతణ్ణి వదిలిపెట్టింది. ఇప్పుడు మధు వంట్లో ఒక్కడుగు కూడా వేసే శక్తిలేను. అతను ఉన్న పళ్లంగా కూలబడ్డాడు.

వకుళ అతడిపక్కనే కూర్చుని మధు కళ్ళలోకి చూసింది. మధు కూడా ఆమెవైపు చూశాడు.

ఆ చూపు మామూలుగాలేదు. మేకవైపు చూసే తోడేలులా చూస్తోందామె.

మధు కంగారుగా వెనక్కు— జరగడానికి ప్రయత్నిస్తూ “నువ్వు.... నువ్వు.... మనిషివి కాదు....” అన్నాడు.

సమాధానంగా వకుళ నవ్వింది. భయంకరంగా నవ్వింది. ఇల్లదిరిపోయేలా నవ్వివుంటే ఇంకా బాగుండేది. కానీ ఆమె గుసగుసలాడుతున్నట్లు, గదివాటి శబ్దం బయటకు వెళ్ళకూడదన్నట్లుగా అదోరకంగా నవ్వింది.

అలా చేయడంవల్ల ఆ నవ్వు ఇంకా భయంకరంగా వుంది.

“నువ్వు....మనిషివికాదు....” అన్నాడు మధు.

వకుళ తాపీగా మధు చేయి అందుకుంది. ఆమె సర్వ ఆతడికి చాలా ఘోరంగా వుంది. కానీ విదిలించుకునే శక్తి కూడా లేకుండా పోయిందతనికి. వకుళ నాలికలపై పెట్టి ఆతడి చేయి నాకసాగింది. ఆమె అలా చేస్తూనే మృదువుగా స్పృశిస్తున్నట్లుగా అనిపించింది మధుకి.

“క్లిజ్ — నన్ను వదులు—” అన్నాడు మధు భయంగా.

ఆతడామాట అనగానే చటుక్కున వకుళ ఆతడి చేతిని కొరికింది. ఆమె ఏం చేస్తోందో ఆతడికి తెలియదు. ముందు మాత్రం బాధ భరించలేక కెవ్వుమని అరిచాడు. రెండు పదునైన కత్తుల్ని భుజంలాకి దిప్పినట్లయిందతడికి. కానీ తర్వాత బాధ తెలియలేదు. అలా రెండు మూడు నిమిషాలుండి ఆమె ఆతడి చేతిని వదిలి—గాయం మీద మృదువుగా రాసింది.

మధు జాలిగా వకుళ కళ్లలోకి చూసి—“వకుళా—నాదో చిన్న కోరిక—” అన్నాడు.

“నెప్పు—” అంది వకుళ.

“క్లిజ్ —నా రక్తం తాగవూ?” అన్నాడు మధు. వకుళ ఇందాకటిలాగే తక్కువ శబ్దంలో భయంకరంగా నవ్వింది. “అలాగే మఘా! కానీ ఈ రోజుకాదు. రేపు—సరేనా?” అంది.

“అయితే రేపు ఎప్పుడు వస్తుందా అని ఎదురుమాస్తూ కూర్చుంటాను నేను—” అన్నాడు మధు.

“వద్దు మఘా! నీతో నాకింకా చాలా పనులున్నాయి.

నేను చెప్పినదన్నీ సువ్వు చేసి పెట్టాలి—” అంది వకుళ.

“వకుళా—నేను నీకు దాసుణ్ణి. సువ్వం చెబితే అది చేస్తాను—” అన్నాడు మధు.

“అయితే విసు—” అటూ చెప్పడం ప్రారంభించింది వకుళ. మధు శ్రద్ధగా వింటున్నాడు.

15

మధు ఎప్పటికీ నిద్ర లేవకపోయేసరికి అతడి తల్లి గదిలోకి వెళ్ళి కుదిపి లేపింది. మధు నీరసంగా మూలుగు తున్నాడు. ఆమె కంగారుపడి వంటిమీద చేయివేసి చూసింది. జ్వరమున్నట్లులేదు.

మధు మాత్రం నీరసంగా మూలుగుతూనే వున్నాడు. ఏమీ మాట్లాడలేదు.

మధు తల్లి కంగారుగా వెళ్ళి డాక్టర్ని పిలుచుకుని వచ్చింది.

డాక్టరు మధుని పరీక్ష చేసి—“వంట్లో అనారోగ్యం ఏమీ లేదు. రక్తహీనత ఏమీ అనిపిస్తోంది. అదే నా పెద్ద సీరియస్ కాదు. ఎప్పుడైతే నా ఎవరికైనా రక్తదానం ఇస్తే—ఓ రోజు కాస్త నీరసంగా వుంటుంది. సరైన ఆహారం పడితే వెంటనే అంతా సద్దుకుంటుంది. మీవాడు కానీ ఎవరికైనా రక్తదానం ఇచ్చాడా?” అన్నాడు.

“అదేం—అలా అడుగుతున్నారు?” అంది మధు తల్లి.

“వంటిమీద చెబ్బలు కనబడ్డంలేదు. మచ్చుకైనా ఎక్కడా గాఢంలేదు. శరీరంలో హఠాత్తుగా రక్త హీనత ఎలా ఏర్పడిందా అని అలోచిస్తున్నాను—” అన్నాడు డాక్టర్— “లేకపోతే ఇదేవో కొత్తరకం జబ్బు అనుకోవాలి.”

“అలా అనుకోవద్దు. మీరు చెప్పిన మందులు

వాడతాను —” అంది మధు తల్లి.

“పెద్దగా మందులేం అవసరంలేదు. ఆహారం విషయంలో శ్రద్ధ అవసరం—” అంటూ డాక్టర్ ఏదో టానిక్కు, కొన్ని మందులూ రాసి— పెట్టవలసిన పళ్ళు, ఆహారం గురించి ఆమెను మరీ మరీ హెచ్చరించాడు.

డాక్టర్ ఇచ్చిన ఇంజక్షన్ తర్వాత మధు కాస్త పుంజుకున్నాడు. అతను లేచి త్వరత్వరగా కాలక్యత్యాలు తీర్చుకున్నాడు. టైము పదయ్యేసరికి తల్లితో “నేను బెటకు వెళ్ళాలమ్మా!” అన్నాడు.

“ఎక్కడికి వెడతావురా—నీ వంట్లో అసలే బాగో లేదు. డాక్టరు నీకు విశ్రాంతి కావాలన్నాడు—” అంది తల్లి.

“లేదమ్మా— నేనిప్పుడు బాగానే వున్నాను. బయటకు వెళ్ళకపోతేనే నా ఆరోగ్యం పాడవుతుంది. నన్ను వెళ్ళనీ!” అన్నాడు మధు.

“ఒరేయ్—నిన్న గానీ నువ్వెవ్వరికైనా రక్తదానం చేశావా?” అనడిసింది తల్లి.

ఒక్క క్షణం ఆలోచించి— “చేశానమ్మా!” అన్నాడు మధు.

“ఎవరికి?”

“అలాంటి ప్రశ్నలు నన్నడగొద్దు—నా రక్తం—నా యిష్టం—” అన్నాడు మధు చిరాగ్గా.

“అవేం మాటలూ — పొద్దున్న ఎంత భయపడి పోయానో నీ పరిస్థితి చూసి. నువ్వు రక్తదానం ఇవ్వడం వల్లనే ఆలా శీరసపడిపోయావన్నాడు డాక్టర్— ఇంకప్పుడూ అలాంటి పనులు చేయకు—” అంది తల్లి.

(ఇంకా వుంది)